



अजिरकोट गाउँपालिका

## स्थानीय राजपत्र

खण्ड: ७

संख्या: ०२

मिति: २०८०/०१/२०

भाग- २

अजिरकोट गाउँपालिका

नेपालको संविधान तथा स्थानीय सरकार सञ्चालन ऐन, २०७४ को दफा १०२ को उपदफा (३) बमोजिम अजिरकोट गाउँपालिकाले अजिरकोट गाउँपालिकाको भच्चेक आधारभूत अस्पताल स्थापना र सञ्चालन कार्यविधि, २०८० बनाई सर्वसाधारणको जानकारीको लागि प्रकाशित गरेको छ ।

भच्चेक आधारभूत अस्पताल स्थापना र सञ्चालन  
कार्यविधि, २०८०

गाउँपालिका स्वीकृत मिति २०८०।०१।२०

प्रमाणिकरण मिति २०८०।०१।२०



अजिरकोट गाउँपालिका  
गाउँकार्यपालिकाको कार्यालय  
भच्चेक, गोरखा  
गण्डकी प्रदेश, नेपाल

# भच्चेक आधारभूत अस्पताल स्थापना र सञ्चालन कार्यविधि, २०८०

प्रमाणीकरण र प्रकाशन मिति: २०८०।०९।२०

## प्रस्तावना:

नेपालको संविधानले स्वास्थ्य सेवालाई मौलिक हकको रूपमा परिभाषा गरे बमोजिम सर्वसुलभ र गुणस्तरीय स्वास्थ्य सेवा पाउने जनताको मौलिक हकलाई सुरक्षित गर्न, कुनै पनि नागरिकले आकस्मिक स्वास्थ्य सेवा नपाएर ज्यान गुमाउनु नपरोस भन्ने ध्येयका साथ स्थानीय सरकार संचालन ऐन, २०७४ को दफा ११ (२) झ तथा दफा- १०२ बमोजिम यो कार्यविधि, २०८० पारित गरी लागू गरिएको छ ।

## १. सक्षिप्त नाम र प्रारम्भ

(१) यस कार्यविधिको नाम “भच्चेक आधारभूत अस्पताल स्थापना र सञ्चालन कार्यविधि, २०८०” रहेको छ ।

(२) यो कार्यविधि तुरुन्त प्रारम्भ हुनेछ ।

## २. परिभाषा- विषय र प्रसंगले अर्को अर्थ नलागेमा, यस कार्यविधिमा-

- (१) अस्पताल भन्नाले रोगवाट ग्रसित व्यक्तिको रोगको निदान उपचार र आवश्यक स्वास्थ्य सेवा प्रदान गर्ने उद्देश्यले स्थापित ५ शैयाको भच्चेक आधारभूत अस्पताल बुझिन्छ ।
- (२) ऐन भन्नाले स्थानीय सरकार संचालन ऐन- २०७४ लाई सम्झनु पर्दछ ।
- (३) संचालक समिति भन्नाले यसै कार्यविधि अनुसार गठन भएको अस्पताल संचालक समिति सम्झनु पर्दछ ।
- (४) भवन संहिता भन्नाले भवन ऐन २०५५ को दफा ३ को उपदफा २ बमोजिम नेपाल सरकारवाट स्वीकृत राष्ट्रिय भवन संहिता सम्झनुपर्दछ ।
- (५) गाउँपालिका भन्नाले अजिरकोट गाउँपालिकालाई सम्झनु पर्दछ ।
- (६) कार्यपालिका भन्नाले अजिरकोट गाउँ कार्यपालिकालाई सम्झनु पर्दछ ।
- (७) अध्यक्ष भन्नाले गाउँपालिकाको अध्यक्षलाई सम्झनु पर्दछ ।
- (८) अधिकृत भन्नाले गाउँपालिकाका प्रमुख प्रशासकीय अधिकृतलाई सम्झनु पर्दछ ।
- (९) फोहर मैला भन्नाले अस्पतालजन्य वा अस्पतालवाट निस्कने फोहरलाई सम्झनु पर्दछ ।
- (१०) चिकित्सक भन्नाले नेपाल मेडिकल काउन्सीलमा दर्ता भएको चिकित्सक सम्झनु पर्दछ । तर दर्ता,नविकरण नभएका वा खारेज भएको हकमा लागू हुने छैन ।
- (११) स्वास्थ्यकर्मी भन्नाले स्वास्थ्य व्यवसायी परिषदमा दर्ता भएको व्यक्तिलाई जनाउँदछ ।
- (१२) नर्स भन्नाले नर्सिङ्ग सम्बन्धी शिक्षा लिई आवश्यक तालिम प्राप्त गरेको, नेपाल नर्सिङ्ग परिषदमा दर्ता भई सो दर्ता नविकरण गरि अत्यावधिक गरिएको व्यक्तिलाई जनाउँदछ ।

### ३. अस्पतालको स्थापना

- (१) यस अजिरकोट गाउँपालिका भित्रका आम जनसमुदायहरुको अस्पतालले दिने रोगको निदान, उपचार सेवा र अन्य स्वास्थ्य सेवा घर आगनमा सर्वसुलभ र गुणस्तरीय रूपमा प्रदान गरी सबै नागरिकको स्वस्थ जीवनयापनमा सघाउन गाउँपालिका स्तरीय ५ शैयाको अस्पताल स्थापना गरिने छ ।
- (२) यो अस्पताल अजिरकोट गाउँ कार्यपालिकाले तोकिएको स्थानमा स्थापना हुनेछ ।

### ४. अस्पतालको संगठन र सेवाको गठन

- (१) अस्पताल क्षमता : अस्पतालको क्षमता ५ शैयाको हुनेछ ।
- २) अस्पतालको छाप : अस्पतालको प्रयोजनको लागि अनुसूची १ बमोजिमको अस्पतालको छुट्टै छाप हुनेछ ।
- ३) अस्पतालको चिठी पत्र : अस्पतालको प्रयोजनको लागि अनुसूची २ बमोजिमको अस्पतालको चिठी पत्रको नमुना छुट्टै हुनेछ ।
- ४) सांगठनिक संरचना: अस्पतालको सांगठनिक संरचना अनुसूची ३ मा लेखिए बमोजिमको हुनेछ ।
- (५) अस्पतालले आफ्नो अनुमति प्रदान गर्ने निकायबाट अनुमति लिई देहाय बमोजिमका स्वास्थ्य सेवाको संचालन गर्नेछ ।

क. आकस्मिक सेवा,

ख. बहिरङ्ग सेवा,

ग. अन्तरंग सेवा,

घ. सामान्य शल्यक्रिया सेवा,

ङ. फार्मसी सेवा,

च. निदानात्मक सेवा (प्रयोगशाला रेडियोग्राफ इमेजिङ्ग)

छ. प्रवर्धनात्मक तथा प्रतिकारात्मक सेवा,

ज. बल्ड बैंक सम्बन्धी सेवा,

झ. शवगृह व्यवस्थापन,

ञ. स्वास्थ्य विमा सेवा ,

ट. सुरक्षित मातृत्व सेवा,

ठ. खोप सेवा ,

- ड. गाउँघर क्लिनिक कार्यक्रम ,
- ढ. स्वास्थ्य शिक्षा,सुचना तथा संचार ,
- ण.परिवार नियोजन ,
- त.माहामारी तथा दैबिक प्रकोप नियन्त्रण ,
- थ.विशेषज्ञ शिविर सेवा ,
- द.पोषण सेवा ,
- ध.प्रशासनिक कार्य ,
- न.अभिलेख तथा प्रतिवेदन ,
- प.महिला स्वास्थ्य स्वयं सेविका कार्यक्रम ,
- फ.एम्बुलेन्स सेवा ,
- ब. प्रयोगशाला ,
- भ.सुपरिभेक्षण तथा अनुगमन ,
- म. विविध स्वास्थ्य कार्यक्रम ।

#### ५. गुणस्तर सुनिश्चितता सम्बन्धी मापदण्ड

(१) अस्पतालले दफा ४ बमोजिमको स्वास्थ्य सेवा संचालन गर्दा देहायको गुणस्तर सुनिश्चितता गर्नुको साथै उल्लेखित मापदण्डको पालना गर्नु पर्नेछ ।

- क. बहिरङ्ग सेवा लिन आउने विरामीको चापको आधारमा विरामी दर्ता, विशेषज्ञ परामर्श, निदानात्मक सेवाहरु र फार्मसी सेवा छिटो छरितो दिने व्यवस्था मिलाउनु पर्नेछ ।
- ख. अस्पतालले विभिन्न विभागहरुबाट दिने सेवाहरु स्तरीय रुपमा संचालन गर्न कार्य संचालन निर्देशिका तयार गरी लागु गर्नु पर्नेछ ।
- ग. अस्पतालले विश्व स्वास्थ्य संगठनले निर्धारण गरेका मापदण्ड बमोजिम संक्रमण नियन्त्रणको व्यवस्था गर्नुपर्नेछ र सो को नियमित र प्रभावकारी अनुगमन गर्नुपर्नेछ ।
- घ. अस्पतालले विशेषज्ञ चिकित्सक र अन्य चिकित्सकहरुको सेवा दिने समय तालिका दिन, बार स्पष्ट खुल्ने गरी सबैले देख्ने ठाउमा राखिएको हुनुपर्नेछ ।
- ड. अस्पतालले तोकिएको सेवा तोकिएको सम्बन्धित विशेषज्ञ चिकित्सक वा स्वास्थ्यकर्मी तथा नर्स कर्मचारीबाट सेवा दिने व्यवस्था मिलाउनु पर्नेछ ।
- च. अस्पतालमा आउने सेवाग्राहीलाई सहज रुपमा सेवा दिन सेवालाई व्यवस्थित गर्न एक सोधपुछ/सहायता कक्ष स्थापना गरिनेछ ।
- छ. अस्पतालले सेवाग्राहीले लिन चाहेको सेवा चाहेको चिकित्सकबाट दिने गरी व्यवस्था मिलाउनुपर्नेछ ।
- ज. अस्पतालको क्षेत्र वरिपरि र सबै विभागहरु नियमित रुपमा सफा सुगन्ध राखेको हुनुपर्नेछ ।

- भ. अस्पताल परिसरमा सबैले देखे ठाउमा उजुरी पेटिका, सेवाग्राही वडापत्र र सुचना अधिकारीको फोटो, फोन नम्बर सहित राख्नुपर्ने छ । आएका उजुरी, जनगुनासो सुन्ने अधिकारी तोकै सो उजुरी जनगुनासो समाधान गर्न व्यवस्था मिलाएको हुनुपर्नेछ । साथै समाधान हुन नसकेमा कारण सहित सम्बन्धित व्यक्तिलाई जानकारी गराउनुपर्नेछ ।
  - ञ. अस्पतालमा कार्यरत चिकित्सक, स्वास्थ्यकर्मी तथा नर्स र अन्य कर्मचारीहरूको सेवा शर्त सम्बन्धी नियम बनाई कार्यान्वयन गर्नुपर्नेछ ।
  - ट. विरामी वा विरामीको रेखदेख गर्ने व्यक्तिलाई रोग र उपचार गर्ने पद्धतिवारे जानकारी दिई सेवा दिने व्यवस्था गर्नुपर्नेछ ।
  - ठ. अस्पतालले चौविसै घण्टा चिकित्सक, स्वास्थ्यकर्मी तथा नर्सको व्यवस्था कार्यतालिका विभाजन गरी आकस्मिक शैया क्षमता र विरामीको चापको आधारमा चिकित्सक स्वास्थ्यकर्मी तथा नर्स परिचालन गर्नु पर्नेछ ।
  - ड. आकस्मिक विभागबाट विरामी भर्ना गर्ने, रिफर गर्ने विरामीको रेफरल प्रक्रिया र विरामी सार्ने पद्धति स्पष्ट परिभाषा भएको हुनुपर्नेछ ।
  - ढ. अस्पतालमा उपचारका लागि आउने विपन्न, असहाय, बेवारिसे विरामीको लागि कुल शैयाको केहि प्रतिशत शैया छुट्याई निशुल्क उपचार अनिवार्य रूपमा उपलब्ध गराउनुपर्नेछ ।
  - त. उपलब्ध गराइएको उपचार सेवाको अभिलेख राखी गाउँ कार्यपालिकामा सो को प्रतिवेदन नियमित रूपमा बुझाउनुपर्नेछ ।
  - थ. अस्पतालले विपद व्यवस्थापन कार्ययोजना बनाएको हुनुपर्नेछ । सो कार्यका लागि सम्पर्क व्यक्ति तोकै सो को जानकारी गाउँ कार्यपालिकाको कार्यालयलाई दिनुपर्नेछ ।
- (२) अस्पतालले प्रदान गर्ने स्वास्थ्य सेवाको गुणस्तरलाई सुनिश्चितता प्रदान गर्न राष्ट्रिय तथा अन्तराष्ट्रिय गुणस्तर चिन्ह लिन अस्पताललाई प्रोत्साहन गरिनेछ ।

### ६. गुणस्तर तथा मापदण्ड अनुगमन सम्बन्धी व्यवस्था

- (१) अस्पतालले आफुले प्रदान गरेको सेवाहरू यस कार्यविधिमा उल्लेखित मापदण्ड बमोजिमको गुणस्तर भए नभएको सम्बन्धमा प्रत्येक वर्ष परीक्षण स्वमुल्याङ्कन गराई सो को प्रतिवेदन आर्थिक वर्ष समाप्त भएको मितिले तीन महिना भित्र गाउँ कार्यपालिकामा प्रचलित कानूनले तोके बमोजिमको ढाँचामा अनिवार्य रूपमा पेश गर्नुपर्नेछ ।
- (२) दफा ६ को उपदफा १ बमोजिम तोकिएको अवधिभित्र प्रतिवेदन पेश नगरे अस्पताललाई सो प्रतिवेदन पेश गर्न गाउँ कार्यपालिकाले निर्देशन दिन सक्नेछ ।
- (३) यस कार्यविधि बमोजिम निरीक्षण तथा अनुगमनका क्रममा दिएको निर्देशन पालना नगरेमा, यस निर्देशिका बमोजिमको गुणस्तर तथा पूर्वाधार मापदण्ड पुरा नगरेमा र गुणस्तर परीक्षणको वार्षिक प्रतिवेदन पेश नगरेमा अस्पताल प्रशासनलाई गाउँ कार्यपालिकाले आवश्यक कारवाही गर्न सक्नेछ ।
- (४) अस्पताललाई कारवाही गर्नु पूर्व अस्पताललाई मनासिब माफिकको सफाई पेश गर्न मौका दिईनेछ ।
- (५) यस कार्यविधिमा अन्यत्र जुनसुकै कुरा लेखिएता पनि अन्य प्रचलित कानून बमोजिम गरिने अनुगमनलाई यो व्यवस्थाले रोक्ने छैन ।

### ७. अस्पतालको पूर्वाधार सम्बन्धी मापदण्डहरू:

- (१) अस्पतालले सेवा संचालन गर्दा देहाय बमोजिमको पूर्वाधार सम्बन्धी मापदण्ड पुरा गरेको हुनु पर्दछ ।

- क. अस्पताल रहने स्थान धुवा धुलो ध्वनी जल तथा जमिन प्रदुषणबाट मुक्त भएको हुनुपर्दछ ।
- ख. अस्पताल स्थापना हुने स्थानमा सडक यातायातको सहज पहुँच हुनुपर्नेछ ।
- ग. पानी, बिजुली, संचार र इन्टरनेट सेवाको चौबिसै घण्टा उपलब्ध भएको हुनुपर्नेछ।
- घ. अस्पताल रहने क्षेत्र र हाताभित्र उपयुक्त सुरक्षाको व्यवस्था भएको हुनुपर्नेछ ।
- ङ. सवारी साधन पार्किङका लागि पर्याप्त ठाउँ भएको हुनुपर्नेछ ।
- च. अस्पताल परिसरमा स्वस्थकर वातावरणका लागि वृक्षारोपण तथा बगैचाको व्यवस्था भएको हुनुपर्नेछ ।
- छ. अस्पताल परिसरभित्र प्रतीक्षालयको व्यवस्था संगै स्वास्थ्य शिक्षा प्रसार गर्न टेलिभिजनको व्यवस्था भएको हुनुपर्नेछ ।
- ज. जोखिमपूर्ण फोहोरमैला व्यवस्थापनको लागि उपयुक्त प्रविधि व्यवस्था गर्नुका साथै फोहोरमैला व्यवस्थापन ऐन २०६८, फोहोरमैला व्यवस्थापन नियमावली २०७० बमोजिम फोहोर व्यवस्थापनका लागि आवश्यक पूर्वाधार व्यवस्था मिलाएको हुनुपर्दछ ।
- (२) आकस्मिक सेवाको लागि देहाय बमोजिमका पूर्वाधार सम्बन्धी मापदण्ड पुरा गरेको हुनुपर्नेछ ।
- क. आकस्मिक कक्षा संचालन गर्दा **Ultrasound, X-ray, Lab room, OPD, IPD, OT** कक्ष तथा अन्य वार्डहरुमा समेत सजिलै बिरामी ल्याउन लैजान सकिने ( व्हिलचेर/ट्रली/स्टेचर) गरी संचालनमा ल्याएको हुनु पर्नेछ ।
- ख. आकस्मिक कक्षमा प्रतिकालय ट्रायज (**Triage Room**), चेन्जिड रुम, **Medico-legal Case** जस्तै **Rape victim** आदिको लागि गोपनियता सुनिश्चित हुने कोठाको समेत व्यवस्था भएको हुनुपर्नेछ ।
- ग. चौबिसै घण्टा आकस्मिक सेवा दिने व्यवस्था मिलाएको हुनुपर्नेछ ।
- घ. अस्पतालमा आकस्मिक सेवाका लागि दक्ष स्वास्थ्यकर्मी तथा नर्स चौबिसै घण्टा र चिकित्सक अनकलमा उपलब्ध हुने गरी व्यवस्था मिलाएको हुनुपर्नेछ ।
- ङ. प्रकोपजन्य रोगहरु प्राकृतिक प्रकोप जस्ता पक्षलाई बिचार गरी आकस्मिक उपचार सेवाका लागि अस्पतालले विपद व्यवस्थापन योजना बनाएको हुनुपर्नेछ ।
- च. आकस्मिक सेवामा काम गर्ने जनशक्तिले कम्तिमा **Basic Life Support (BLS)/Primary Trauma Care (PTC)/Advance cardiac life Support (ACLS)/Advance Life Support (ATLS)** आदि सम्बन्धी तालिम लिएको हुनुपर्नेछ ।
- (३) बहिरङ्ग विभागका लागि देहाय बमोजिमको पूर्वाधार सम्बन्धी मापदण्ड पुरा गरेको हुनुपर्नेछ ।
- क. अस्पतालबाट प्रदान हुने प्रत्येक विशेषज्ञ सेवाको लागि ओपिडि कक्षको व्यवस्था मिलाएको हुनुपर्नेछ ।
- ख. अस्पतालमा सामान्यतया सामान्य चिकित्सा र स्त्री तथा प्रसुती सेवा हुनुपर्नेछ । अन्य सेवा पूर्वाधार खडा गरी अन्य विशेषज्ञ सेवा आवश्यकता अनुसार स्वेच्छक रुपमा संचालन गर्न सकिनेछ।
- ग. उपलब्ध भएका चिकित्सकहरु मध्ये सेवाग्राहीले उपलब्ध भएसम्म रोजेको चिकित्सकसँग परीक्षण गर्न पाउने व्यवस्था मिलाउनुपर्नेछ ।
- (४) अन्तरङ्ग विभागका लागि देहाय बमोजिमको पूर्वाधार सम्बन्धी मापदण्ड पुरा गरेको हुनुपर्नेछ ।
- क. नर्सिङ्ग ड्युटी स्टेशनबाट प्रत्येक बिरामीको प्रत्यक्ष निगरानी हुने व्यवस्था गर्नु पर्नेछ । उक्त सुविधा नभएमा प्रत्येक बिरामीको शैयामा कल बेल राख्नुपर्नेछ ।

- (५) सम्बद्ध स्वास्थ्य र निदानात्मक सेवाका लागि देहाय बमोजिमको पूर्वाधार सम्बन्धी मापदण्ड पुरा गरेको हुनुपर्नेछ ।
- क. प्रत्येक किसिमको परिक्षणका लागि राष्ट्रिय जन स्वास्थ्य प्रयोगशाला नीति अनुरूपको प्रयोगशालाको व्यवस्था भएको हुनुपर्नेछ ।
- ख. एक्सरे सेवा प्रदान गर्दा विकिरणले पर्ने असर सावधानी अपनाउने विशेष समुहलाई खतराको संकेत दिई सावधानी सेवा प्रदायक र सेवाग्राहीले अपनाउनु पर्दछ ।
- (६) अस्पतालको पोषण, खोप, आमा र बच्चाको स्वास्थ्य, परिवार नियोजन, क्षयरोग, कुष्ठरोग जस्ता सेवाहरूको नेपाल सरकारको नीति बमोजिम प्रबर्द्धनात्मक तथा प्रतिरोधात्मक सेवा उपलब्ध हुनु पर्नेछ ।
- (७) औषधी पसल (Pharmacy) का लागि देहाय बमोजिमको पूर्वाधार मापदण्ड पुरा गरेको हुनु पर्नेछ ।
- क. अस्पताल हाता भित्र एक सुलभ फार्मसी पसल अस्पतालले संचालन गर्नेछ ।
- ख. चौबिसै घण्टा फार्मसी संचालनका लागि फार्मसी विषय अध्ययन गरेको दक्ष जनशक्तिको व्यवस्था हुनुपर्नेछ ।
- ग. फार्मसी कक्षमा औषधीको गुणस्तर हास नहुने गरी सुरक्षित भण्डारण गर्ने व्यवस्था मिलाउनु पर्नेछ । साथै ताप संवेदनशिल औषधी तथा भ्याक्सिनको भण्डारण तोकिएको तापक्रममा हुनुपर्नेछ ।
- घ. उपचारमा प्रयोग गरिने लागु औषधीहरू (Narcotic drugs) लागु औषध नियन्त्रण ऐन २०३३ बमोजिम आम्दानी तथा वितरणको अभिलेख राख्नु पर्नेछ ।
- ङ. म्याद नाघेका औषधीहरू नियमित रूपमा नेपाल स्वास्थ्य अनुसन्धान परिषदको Hospital Waste Management Guideline मा उल्लेख भएकोमा सोही बमोजिम र नभएको खण्डमा विश्व स्वास्थ्य संगठनको निर्देशिका बमोजिमको विधि अपनाई नष्ट गर्नु पर्नेछ ।
- च. आकस्मिक सेवाकालागि चाहिने आवश्यक औषधीहरू चौबिसै घण्टा उपलब्ध हुने व्यवस्था हुनुपर्नेछ ।
- छ. अस्पतालले वाह्य व्यक्ति वा संस्थालाई फार्मेशी सेवा संचालन गर्न दिएको अवस्थामा सो व्यक्ति वा संस्थाले पनि अस्पतालले पालना गर्नुपर्ने माथि उल्लेखित सम्पूर्ण शर्तहरू अनिवार्य रूपमा पालना गर्ने व्यवस्था मिलाएको हुनुपर्नेछ ।
- ज. औषधीको खुद्रा मूल्यमा छुटको व्यवस्था भएमा सबैले देख्ने गरी टाँस गर्नुपर्नेछ ।
- झ. भवन संहितामा उल्लेखित मापदण्ड अनुरूप औषधी पसल संचालन हुने भवन निर्माण भएको हुनुपर्नेछ ।
- (८) रक्त संचार सेवा देहाय बमोजिमको पूर्वाधार सम्बन्धी मापदण्ड पुरा गरेको हुनु पर्नेछ
- क) अस्पताल हातामा ब्लड बैंकको व्यवस्था भएको हुनुपर्ने र सो नभएमा विरामीको लागि आवश्यक पर्ने ब्लड उपलब्ध हुने गरी व्यवस्था मिलाएको हुनु पर्नेछ ।
- ख) ब्लड बैंकको संबन्धमा राष्ट्रिय जनस्वास्थ्य प्रयोगशाला नीति अनुरूपको व्यवस्था भएको हुनु पर्नेछ ।
- (९) अस्पताल व्यवस्थापन देहाय बमोजिमको पूर्वाधार सम्बन्धी मापदण्ड पुरा गरेको हुनु पर्नेछ ।
- क. सोधपुछ तथा गुनासो सुनुवाई कक्ष
- (१) सेवाग्राहीहरूको सुविधाको लागि आवश्यक कर्मचारी सहितको सोधपुछ कक्षको व्यवस्था हुनुपर्नेछ ।
- (२) अस्पतालले प्रदान गर्ने सेवाका विषयमा सेवाग्राहीको गुनासो सुनुवाई गर्न उचित प्रबन्ध मिलाएको हुनुपर्नेछ ।
- ख. सूचनाको संप्रेषण



- (१) अस्पतालभित्र प्रभावकारी सूचना संप्रेषणका लागि आवश्यक आन्तरिक टेलीफोन कलको व्यवस्थाको साथै आवश्यक आधुनिक संयन्त्रको प्रयोग हुनुपर्नेछ ।
- (२) अस्पतालमा सार्वजनिक संचार सेवाको व्यवस्था हुनुपर्नेछ ।
- (३) प्रहरी, एम्बुलेन्स, दमकल जस्ता सेवा लगायतका आकस्मिक सेवाका टेलिफोन नम्बरहरु स्पष्ट देखिने गरी राख्नुपर्नेछ ।
- ग. पानी वितरण
- (१) अस्पतालमा विरामी र अन्य व्यक्तिहरुका लागि चौबीसै घण्टा शुद्ध पानीको आपूर्ति हुनुपर्नेछ ।
- घ. विद्युत आपूर्ति
- (१) अस्पताल क्षेत्र भित्र र सबै विभागहरुमा चौबीसै घण्टा विद्युत आपूर्ति हुने व्यवस्था मिलाएको हुनुपर्नेछ । साथै लोडसेडिङको समयमा विद्युत आपूर्ति गर्न अटोमेटिक ब्याकप सिस्टम स्थापना गरेको हुनुपर्नेछ ।
- (२) अन्य इमर्जेन्सी कक्ष र संवेदनशील कक्षहरुमा आपतकालिन विद्युत व्याक अप सिस्टम राखेको हुनुपर्नेछ ।
- ङ. सरसफाई तथा शौचालय सम्बन्धी व्यवस्था
- (१) अस्पतालको सम्पूर्ण क्षेत्र सधैं सफा राख्नुपर्नेछ ।
- (२) अस्पताल हाताभित्र सेवाग्राही तथा सेवा प्रदायकका लागि प्रयाप्त पानी र सावुन सहितको शौचालयको व्यवस्था हुनु पर्नेछ ।
- (३) शौचालय सधैं सफा राखेको हुनुपर्नेछ ।
- (५) मर्मत संभार सम्बन्धी व्यवस्था
- क. अस्पतालले प्रयोग गर्ने उपकरण तथा औजारहरु समयमा नै मर्मतको व्यवस्था हुनुपर्नेछ । साथै ठूला र गंभीर प्रकृतिका औजार उपकरणहरुको कम्पनीले निर्दिष्ट गरेको मर्मत अवधि अनुसार मर्मत संभार कार्ययोजना बनाई सोही अनुरूप मर्मत गरेको हुनुपर्नेछ ।
- ख. अस्पतालको भवन, सवारी साधन, मेसिनरी औजार, यन्त्र उपकरण, विद्युतीय उपकरण र अन्य विद्युतीय उपकरणहरुको नियमित मर्मत संभार गर्ने व्यवस्था मिलाएको हुनुपर्नेछ ।
- (६) विरामी कुरुवा लाई सुविधा  
अस्पतालको बार्ड तथा अन्य उपचार दिने स्थानमा आवश्यकता अनुसार विरामीको साथमा रहने एक जना कुरुवालाई वस्न सक्ने प्रवन्ध हुनुपर्नेछ ।
- (७) क्यान्टीन सुविधा  
अस्पताल हाताभित्र, खाना पकाउन र खाना खाने अलग अलग ठाँउ सहितको सफा र सुविधायुक्त क्यान्टीनको व्यवस्था भएको हुनुपर्नेछ ।
- (८) लण्डीको व्यवस्था
- क. अस्पतालमा प्रयोग हुने एप्रोन, पन्जा, टोपी, जुत्ता, तन्ना, तक्रिया खाले रुमाल जस्ता लुगा कपडा धुनको लागि लण्डीको व्यवस्था हुनुपर्नेछ ।
- ख. अस्पतालमा भर्ना भएका विरामीको लुगा धुने सुविधाको व्यवस्था भएको हुनुपर्नेछ ।
- (९) भण्डार व्यवस्था
- क. आपतकालिन अवस्थामा प्रयोग हुने सामग्रीहरुको अलग्गै भण्डार कक्ष हुनुपर्नेछ । यस्तो भण्डारण कक्षमा कम्तिमा एक महिनाको लागि अत्यावश्यक सामग्री स्टक राख्ने व्यवस्था हुनुपर्नेछ ।

ख. अस्पतालको लागि लत्ताकपडा, सरसफाई सामग्री, औजार उपकरण तथा औषधीको न्यूनतम मौज्जात रहनुपर्ने र सो सामग्रीको उपयुक्त भण्डारणको (Refrigerator, Ventilation, A/C) आदि व्यवस्था गरेको हुनुपर्नेछ ।

**(१०) सुरक्षा व्यवस्था**

- क. अस्पतालमा सुरक्षा व्यवस्था मिलाउन सुरक्षा गार्डको व्यवस्था भएको हुनुपर्नेछ ।  
ख. आपतकालीन अवस्थाको लागि तत्काल सेवा प्रदान गर्न राज्यका सुरक्षा निकायसंग समन्वय कायम गर्ने व्यवस्था मिलाएको हुनुपर्नेछ ।

**(११) एम्बुलेन्स संचालन-**

अस्पतालमा मेडिकल एटेन्डेन्ट सहितको १ वटा एम्बुलेन्स अनिवार्य हुनुपर्ने र अस्पतालले त्यस्ता मेडिकल एटेन्डेन्टलाई Basic Emergency Medicine Training दिने व्यवस्था मिलाउनुका साथै एम्बुलेन्स सेवा संचालन नीति २०६० बमोजिम एम्बुलेन्स सेवा संचालन गर्ने व्यवस्था मिलाएको हुनुपर्नेछ । ।

**(१२) स्थान तथा जग्गा पूर्वाधार**

- क. अस्पताल रहने स्थान- अस्पताल रहने स्थान छनौट गर्दा पायक पर्ने गरी प्रदुषणमुक्त क्षेत्रको छनौट गर्नु पर्नेछ ।  
ख. अस्पताल संचालनको लागि आफ्नै स्वामित्वको पर्याप्त जमिन वा लिजमा लिएको जमिन हुनुपर्नेछ ।

**(१४) अस्पतालको भवन**

- क. अस्पताल सेवा संचालन गरिने भवनको नक्सा र डिजाइन भवन आचारसंहिता मापदण्डमा भएको व्यवस्था अनुरूप स्वीकृत भएको हुनुपर्नेछ ।  
ख. अस्पतालले भवन आफ्नै स्वामित्वमा रहेको जमिनमा हुनुपर्नेछ ।  
ग. भवनमा सर्वसाधारणको जानकारीको लागि Disaster Management Plan तयार गरी सुरक्षा सम्बन्धी संकेत चिन्हहरु एपयुक्त स्थानमा प्रष्ट देखिने गरी राखिएको हुनुपर्नेछ ।  
घ. अस्पतालमा कोठाहरु उपयुक्त भेन्टिलेसन वा वातानुकूलित यन्त्र राखिएको हुनुपर्नेछ ।  
ङ. अस्पतालमा प्रशासनिक कार्यालय, ओ पी डी प्रयोगशाला, वार्ड, फार्मसी, क्यान्टिनको व्यवस्था हुनुपर्नेछ ।  
च. अस्पतालमा बहिलचेयर तथा टूलीको सहज आवागमनको व्यवस्थाका भएको हुनुपर्नेछ ।  
छ. प्रतिक्षालयमा आवश्यकता अनुसार वस्ने कुर्सीको व्यवस्था हुनुपर्नेछ र सुचना पाटी, टेलीभिजन, पत्रपत्रिका लगायतका माध्यमबाट सुचना प्रदान गर्ने व्यवस्था मिलाएको हुनुपर्नेछ ।  
ज. बिरामीको चापको अनुपातमा र सुबिधाजनक हुने गरी फर्निचर सहितको प्रतिक्षालयको व्यवस्था भएको हुनुपर्नेछ ।  
झ. आपतकालीन सेवाको लागि प्रयोग हुने सवारी साधनहरु अस्पतालको आपतकालीन कक्ष र अन्य आवश्यक ठाउँमा सहज रूपमा जान सक्ने गरी अलग्गै बाटो र गेटको व्यवस्था गरेको हुनुपर्नेछ ।  
ञ. अस्पतालभित्र प्रवेश गर्ने र बाहिर निस्कने अलग अलग प्रवेशद्वार र बाहिर्गमनद्वार हुनुपर्नेछ ।  
ट. सेवाग्राही र अस्पताल कर्मचारीहरुले प्रयोग गर्ने सवारी साधन र एम्बुलेन्स, दमकल जस्ता सवारी साधनका लागि पार्किङको व्यवस्था हुनु पर्नेछ ।

- ड. अस्पताल जेष्ठ नागरिक, बालबालिका तथा अपाङ्गमैत्री हुनुपर्नेछ ।
- ढ. व्हिलचेर, ट्रली, स्ट्रेचरको पर्याप्त व्यवस्था हुनुपर्नेछ र यस्ता सामग्री राख्ने ठाउँ र चलाउन सकिने पर्याप्त ठाउँ र चलाउने मानिसको समेत व्यवस्था भएको हुनुपर्नेछ ।

**(१५) फोहोरमैला व्यवस्थापनका लागि देहाय बमोजिमको पूर्वाधार मापदण्ड पुरा गरेको हुनुपर्नेछ ।**

- क. अस्पतालबाट निस्काशित फोहोरमैला व्यवस्थापन फोहोरमैला व्यवस्थापन ऐन , २०६८ र फोहोरमैला व्यवस्थापन नियमावली , २०७० ले तोके बमोजिम हुनुपर्नेछ ।
- ख. अस्पतालबाट निष्कासन हुने सामान्य तथा चिकित्साजन्य फोहोरमैला प्रकृति अनुसार श्रोतमै अलग अलग छुट्याउने, संकलन, ढुवानी तथा बिसर्जन गर्ने व्यवस्था मिलाउनुपर्नेछ ।
- ग. अस्पतालबाट सिर्जित संक्रमणजन्य फोहोरलाई निसंक्रमित गरेर अन्तिम व्यवस्थापन गर्नुपर्नेछ ।

**(१६) अतिरिक्त सेवा, सुविधा सम्बन्धी व्यवस्था ।**

- (१) अस्पतालमा कार्यरत चिकित्सक, स्वास्थ्यकर्मी तथा नर्स कर्मचारीहरुलाई अतिरिक्त सेवा वाफतको भत्ता तथा अन्य सुविधा स्वीकृत मापदण्ड वा गाउँपालिकाको निर्णय बमोजिम हुनेछ ।

**१८. अस्पताल विकास कोष:**

- (१) अस्पतालमा एक अस्पताल विकास कोष रहनेछ ।
- (२) कोषको सञ्चालन अस्पताल संचालक समितिले तोके बमोजिम हुनेछ ।
- (३) कोषमा देहाय बमोजिमका रकमहरु जम्मा हुनेछ ।
  - क. संघीय सरकार, प्रदेश सरकार र स्थानीय तहबाट प्राप्त रकम,
  - ख. अस्पतालले प्रदान गरेको सेवा तथा सुविधा बापत प्राप्त रकम,
  - ग. स्वदेशी व्यक्ति, संघ, संस्था वा निकायबाट प्राप्त रकम,
  - घ. विदेशी सरकार, संघ, संस्था वा व्यक्तिबाट अनुदान वा ऋण स्वरुप प्राप्त रकम,
  - ड. अस्पतालमा प्राप्त हुने नगद आम्दानी ।
  - च. अन्य स्रोतबाट प्राप्त रकम ।
- (४) समितिले उपदफा (३) को खण्ड (घ) बमोजिमको कुनै रकम प्राप्त गर्नु अघि प्रचलित कानून बमोजिम स्वीकृति लिनुपर्नेछ ।
- (५) अस्पतालको तर्फबाट गरिने सम्पूर्ण खर्च उपदफा (१) बमोजिमको कोषबाट व्यहोरिनेछ ।

- (६) अस्पतालको कोषमा रहेको रकम नेपाल भित्रको कुनै पनि बैंकमा खाता खोली जम्मा गरिनेछ ।
- (७) अस्पताल कोषको सञ्चालन अस्पताल सञ्चालक समितिको सदस्य सचिव र लेखा सम्बन्धी काम गर्ने प्रमुख कर्मचारीको संयुक्त दस्तखतबाट हुनेछ ।

**(१९) अस्पताल फार्मसी सम्बन्धी व्यवस्था**

१. अस्पतालमा औषधीको उपलब्धताको लागि अस्पतालकै व्यवस्थापन अन्तर्गत चौविसै घण्टा सञ्चालनमा रहने गरी एक फार्मसी स्थापना हुनेछ ।
२. फार्मसीमा रहने कर्मचारीको व्यवस्था गाउँपालिकाले गर्नेछ ।
३. औषधीको खरिद, विक्री, जिन्सी मौज्जात व्यवस्थापन लगायतका कार्यहरुको लागि सप्टवेयरको व्यवस्था गरिनेछ ।
४. फार्मसीको आर्थिक कारोवारको लागि अस्पताल विकास समितिका सदस्य सचिव र अस्पतालको लेखा प्रमुखको संयुक्त दस्तखतबाट सञ्चालन हुने गरी बैंक खाता खोलिनेछ । साथै प्रचलित खरीद सम्बन्धी कानूनको पालना गरिनेछ ।
५. औषधीको गुणस्तर, उपभोग्य मिति, उपलब्ध परिमाण लगायतको जानकारी सहित फार्मसी सम्बन्धी समग्र जिन्सी व्यवस्थापनको जिम्मा फार्मसी हेर्ने कर्मचारीको हुनेछ ।
६. फार्मसी सञ्चालन र यसको कोष सम्बन्धी अन्य व्यवस्था कार्यपालिकाले तोके बमोजिम हुनेछ ।

**(१९) सम्बन्धित कार्यको लागि रकम खर्च गर्नुपर्ने:** अस्पतालले संघीय वा प्रदेश सरकार तथा स्थानीय तहबाट जुन कामको लागि रकम प्राप्त भएको छ सोही काममा मात्र खर्च गर्नुपर्नेछ ।

**(२०) लेखा र लेखा परीक्षण :**

- (१) अस्पतालको आय व्ययको लेखा गाउँपालिकाले अपनाएको ढाँचा बमोजिम राखिनेछ ।
- (२) अस्पतालको आन्तरिक लेखापरीक्षण गाउँपालिकाको आन्तरिक लेखापरीक्षण शाखाबाट हुनेछ ।
- (३) अस्पतालको अन्तिम लेखापरीक्षण महालेखा परिक्षक वा निजले तोकेको लेखापरीक्षकबाट हुनेछ ।
- (४) गाउँपालिकाले चाहेमा अस्पतालको आय व्ययको लेखा, नगदी, जिन्सी वा अन्य कागजात जुनसुकै बखत जाँच वा जाँच लगाउन सक्नेछ ।

**(२१) वार्षिक प्रतिवेदन पेश गर्ने :** अस्पतालले वर्षभरिमा आफूले गरेको काम कारवाहीको प्रतिवेदन आर्थिक वर्ष समाप्त भएको दुइ महिनाभित्र अस्पताल सञ्चालक समिति मार्फत् गाउँकार्यपालिका समक्ष पेश गर्नुपर्नेछ ।

(२२) अधिकार प्रत्यायोजन: समितिले आफुलाई प्राप्त अधिकारहरु मध्ये आवश्यकता अनुसार केही अधिकार अध्यक्ष, सदस्य, सदस्य सचिव वा समितिको कुनै कर्मचारीलाई प्रत्यायोजन गर्न सक्नेछ ।

(२३) निर्देशन दिने: गाउँकार्यपालिकाले समिति एवम् अस्पतालको कामकारवाहीका सम्बन्धमा आवश्यक निर्देशन दिन सक्नेछ र त्यसरी दिईएको निर्देशनको पालना गर्नु समिति एवम् अस्पतालको कर्तव्य हुनेछ ।

(२४) निर्देशिका बनाउने अधिकार:

(१) यस कार्यविधि कार्यान्वयनको लागि समितिले आवश्यक निर्देशिका बनाउन सक्नेछ ।

(२) उपदफा (१) बमोजिम बनाईएको निर्देशिका कार्यपालिकाबाट स्वीकृत भए पछि लागु हुनेछ ।

(२६) अस्पताल सञ्चालक समितिको गठन र काम,कर्तव्य र अधिकार:

(१) अस्पताल सञ्चालनको लागि देहाय बमोजिमको अस्पताल समिती गठन गर्नुपर्नेछ ।

क. गाउँपालिका अध्यक्ष

अध्यक्ष

ख. गाउँपालिका उपाध्यक्ष

सदस्य

ग. समाजसेवा वा चिकित्सा क्षेत्रमा ख्यातीप्राप्त व्यक्तिहरु मध्येबाट गाउँकार्यपालिकाले मनोनीय गरेको १ जना महिला सहित दुई जना

सदस्य

घ. अस्पताल रहेको वडाका वडाध्यक्ष

सदस्य

ङ. प्रमुख प्रशासकीय अधिकृत

सदस्य

च. समाजसेवी, बुद्धिजीवीहरु मध्येबाट अध्यक्षले तोकेको १ जना महिला सहित २ जना

सदस्य

छ. स्वास्थ्य / सामाजिक बिकाश शाखा प्रमुख

सदस्य

ज. अस्पतालमा कार्यरत मेडिकल अधिकृत

सदस्य सचिव

(३) समितिको मनोनीत सदस्यको पदावधि २ वर्षको अथवा गाउँपालिकाले तोकेको अवधिसम्म हुनेछ ।

(४) उपदफा (३) मा जुनसुकै कुरा लेखिएको भएतापनि मनोनीत सदस्यले आफ्नो पदीय जिम्मेवारी पुरा नगरेमा वा समितिको हित विपरीत कुनै काम गरेमा गाउँपालिकाले निजलाई जुनसुकै बखत हटाउन सक्नेछ ।

तर त्यसरी निजलाई पदबाट हटाउनु अघि सफाई पेश गर्ने मौकाबाट बञ्चित गरिने छैन ।

(२७) अस्पताल सञ्चालक समितिको काम,कर्तव्य र अधिकार देहाय बमोजिम हुनेछ ।

- क. सुव्यवस्थित ढंगले अस्पताल सञ्चालनको लागि आवश्यक नीतिगत कानुनी एवं संस्थागत व्यवस्थाको लागि उपयुक्त निर्णय गरी प्रमुख प्रशासकीय अधिकृत मार्फत गाउँ कार्यपालिकामा पेश गर्ने ।
- ख. मापदण्ड अनुसार भौतिक संरचना निर्माण, जनशक्ति व्यवस्थापन, औजार तथा उपकरणको व्यवस्था लगायतका कार्यहरू गर्न आवश्यक समन्वय, सहजीकरण र सहकार्य गर्ने ।
- ग. अस्पताल सञ्चालनको लागि गाउँपालिकाले दिएको निर्देशनहरू र स्वीकृत कार्यक्रमहरूको कार्यान्वयन गर्ने तथा गराउने ।
- घ. अस्पतालको भौतिक, आर्थिक, सामाजिक एवम् संस्थागत वातावरणलाई स्वस्थ एवं स्वच्छ तुल्याउने ।
- ङ. अस्पतालको सेवा प्रवाहमा आएका गुनासाहरूको उचित सम्बोधन र व्यवस्थापन गर्ने ।
- च. गुणस्तरीय र सर्वसुलभ स्वास्थ्य सेवाका लागि आवश्यक अन्य कार्य गर्ने ।

**(२८) समितिको बैठक सम्बन्धी कार्यविधि:**

- (१) समितिको बैठक आवश्यकतानुसार बस्नेछ ।
- (२) समितिको बैठक अध्यक्षले तोकेको मिति, समय र स्थानमा बस्नेछ ।
- (३) समितिको बैठक बस्नुभन्दा कम्तीमा चौबिस घण्टा अगावै समितिको सदस्य सचिवले बैठकमा छलफल हुने विषय सहितको सूचना सबै सदस्यहरूलाई दिनुपर्नेछ ।
- (४) समितिको कुल सदस्य संख्याको कम्तीमा एकाउन्न प्रतिशत सदस्यहरू उपस्थित भएमा समितिको बैठकको लागि गणपुरक संख्या पुगेको मानिनेछ ।
- (५) समितिको बैठकको अध्यक्षता अध्यक्षले र निजको अनुपस्थितीमा समितिका प्रचलित मर्यादाक्रम अनुसार माथिल्लो मर्यादाक्रमको सदस्यले गर्नेछ ।
- (६) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।
- (७) समितिको निर्णय सदस्य सचिवले प्रमाणित गरी राख्नेछ ।
- (८) समितिले आवश्यक देखेमा कुनै विशेषज्ञ वा सरकारको कुनै अधिकृतलाई समितिको बैठकमा पर्यवेक्षकको रूपमा भाग लिन आमन्त्रण गर्न सक्नेछ ।
- (९) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।
- (१०) अस्पताल प्रमुख: अस्पतालको मेडिकल सुपरिटेण्डेन्टले समितिको प्रशासकीय प्रमुखको रूपमा काम गर्नेछ ।

**(२९) कर्मचारी सम्बन्धी व्यवस्था:**

- (१) अस्पतालमा दरबन्दी बमोजिम आवश्यक कर्मचारीहरू रहनेछन् ।

- (२) उपदफा १ बमोजिमका कर्मचारीहरुको नियुक्ति, पारिश्रमिक, सुविधा तथा सेवाको शर्त सम्बन्धि व्यवस्था गाउँपालिकाले तोकिए बमोजिम हुनेछ ।
- (३) उपदफा २ मा जुनसुकै कुरा लेखिएको भएतापनि गाउँकार्यपालिकाले आवश्यक ठानी अस्पतालमा आवश्यक संख्यामा कर्मचारी नियुक्ति नभएसम्म अस्पतालले गाउँकार्यपालिकाले खटाएको कर्मचारीलाई काममा लगाउनु पर्नेछ ।
- (४) उपदफा ३ बमोजिम खटिएका कर्मचारीहरुको सेवा, शर्त र सुविधा सम्बन्धी व्यवस्था निजको सेवा, शर्त सम्बन्धी कानून बमोजिम हुनेछ ।
- (५) माथि जुनसुकै कुरा लेखिए तापनि सञ्चालक समितिले गरेका नीतिगत कानुनी एवम संस्थागत महत्वपूर्ण निर्णय, कर्मचारी भर्ना, नियुक्ति, अवकाश सँग सम्बन्धीत विषय गाउँकार्यपालिकाको सञ्चित कोषबाट व्ययभार हुने गरी भएका निर्णयहरु गाउँकार्यपालिकाबाट अनुमोदन भएपछि मात्र लागु हुनेछन् ।

### (३०). सेवा शुल्क निर्धारण सम्बन्धी व्यवस्था:

- (१) सर्वसाधारणलाई उचित मुल्यमा गुणस्तरीय स्वास्थ्य सेवा पुर्याउने प्रयोजनको लागि अस्पतालले प्रदान गर्ने स्वास्थ्य सेवाको गुणस्तरको आधारमा अस्पतालले लिने सेवा शुल्क संचालक समितीको सिफारिसमा प्रचलित कानून (गाउँ कार्यपालिका) ले तोके बमोजिम हुनेछ ।

### (३१) अध्ययन, तालिम तथा सेमिनार सम्बन्धी व्यवस्था :

#### क) अध्ययन, तालिम तथा सेमिनारमा पठाउन सकिने :

- १) अस्पताललाई सेवा संचालनको लागी अत्यावश्यक पर्ने ज्ञान, सिपको अध्ययन, तालिमका लागी कर्मचारीहरुलाई अध्ययन, तालिम तथा सेमिनारमा पठाउन सक्नेछ ।
- २) उपनियम १ बमोजिम को व्यवस्था गर्दा संचालक समितिले आन्तरिक स्रोतबाट समेत व्यवस्था गर्ने गरी गर्न सक्नेछ ।
- ३) कर्मचारीलाई कुनै अध्ययन वा तालिममा पठाएमा त्यस्तो तालिम तथा अध्ययन अवधिभर निजलाई दिने तलब र अन्य सुविधा सम्बन्धमा संचालक समितिको सिफारिसमा कार्यपालिकाले निर्णय गर्ने छ ।

#### ख) अध्ययन वा तालिम पूरा गरेपछि सेवा गर्नु पर्ने अवधि :

- १) समितिबाट मनोनयन भई अध्ययन वा तालिममा जाने कर्मचारीले जानु पूर्व त्यस्तो अध्ययन वा तालिम पूरा गरेपछि अध्ययन वा तालिममा लागेको समय अवधिको दोब्बर अवधिसम्म अनिवार्य रूपमा अस्पतालमा सेवा गर्ने कबुलियत गर्नुपर्नेछ । तर जतिसुकै अवधिको अध्ययन वा तालिम भए तापनि सो अध्ययन वा तालिम पूरा गरी फर्केर आएपछि पूर्व कबुलियतबमोजिम कर्मचारीले अस्पतालमा गर्नु पर्ने सेवाको अधिकतम हद पाँच वर्षभन्दा बढी हुनेछैन ।
- २) कुनै पनि कर्मचारीले अध्ययन वा तालिम पूरा गरेपछि सेवा गर्न नआएमा वा गर्नुपर्ने सेवा अवधि पूरा नगरेमा वा अस्पतालले विभागीय कारवाही गरी सेवाबाट हटाएमा कर्मचारीबाट अध्ययन वा

तालिम अवधिभर निजले पाएको तलब, भत्ता तथा कबुलियतनामामा उल्लेख भएको अन्य रकमको दोब्बर रकम सरकारी बाकी सरह असूल उपर गरिनेछ ।

३) अध्ययन तथा तालिम पुरा गरेका कर्मचारीले वाटोको म्याद वाहेक सात दिनभित्र अस्पतालमा हाजिर भइसक्नु पर्नेछ । मनासिव माफिकको कारण वेगर सो अवधिभित्र हाजिर नहुने कर्मचारीलाई विभागीय कारवाही गरिनेछ ।

**३२ ) आचरण, हाजिरी र बिदा सम्बन्धी व्यवस्था :**

**क) अनुशासन र नियम पालन :**

१) कर्मचारीले आफ्नो सेवा र पद अनुकूलको आचरण पालन गर्नु पर्नेछ ।

२) कर्मचारीले अस्पतालबाट निर्धारित समयमा नियमित रुपले कार्यालयमा हाजिर हुनु पर्दछ । विदाको स्वीकृति नलिई कामबाट अनुपस्थित हुनु हुँदैन । अस्पताललाई आवश्यक पर्दा जुनसुकै समयमा पनि उपस्थित हुनु पर्नेछ ।

३) कर्मचारीले अस्पतालको नीति नियमका साथै प्रचलित कानूनको सम्मान एवं पालना गर्नु पर्नेछ ।

४) कर्मचारीले अस्पतालको कामका सम्बन्धमा आफू भन्दा माथिको अधिकारीले दिएको निर्देशनलाई शिघ्रताका साथ पूरा गर्नु पर्नेछ ।

५) कर्मचारीले आफूभन्दा माथिका सबै कर्मचारीहरु प्रति उचित आदरभाव देखाउनु पर्नेछ र आफू मुनिका कर्मचारीहरु प्रति उचित व्यवहार गर्नु पर्नेछ ।

६) कुनै पनि कर्मचारीले अख्तियारवालाको स्वीकृति नलिई आफूले सेवामा रही कर्तव्य पालन गर्दा जानकारीमा आएको कुनै गोप्य वा कानूनद्वारा निषेधित विषय वा आफूले लेखेको वा सङ्कलन गरेको कुनै कागजपत्र वा समाचार प्रत्यक्ष वा अप्रत्यक्ष रुपबाट अरु अनाधिकृत कर्मचारी वा व्यक्ति वा प्रेसलाई दिनु वा बताउनु हुँदैन ।

७) अस्पतालको नीति विपरीत हुने गरी वा नेपाल सरकार र जनताको पारस्परिक सम्बन्धमा वा कुनै विदेशी राष्ट्रसँगको सम्बन्धमा खलल पर्न सक्ने गरी कुनै पनि कर्मचारीले आफ्नो काल्पनिक वा वास्तविक नामबाट वा बेनामी कुनै लेख प्रकाशित गर्न, प्रेसलाई कुनै खबर दिन वा रेडियो वा टेलिभिजनबाट भाषण प्रसारित गर्न, कुनै सार्वजनिक भाषण दिन वा कुनै वक्तव्य प्रकाशित गर्न हुँदैन ।

८) प्रचलित कानून र अस्पतालको नीतिको विपरीत नहुने गरी साहित्यिक, वैज्ञानिक वा कलात्मक कार्य गर्न, लेख प्रकाशन गर्न वा प्रसारण गर्न यस नियमावलीमा लेखिएको कुनै पनि कुराले बाधा पुऱ्याएको मानिने छैन

९) कर्मचारीले आफ्नो कर्तव्यपालनाको समयमा अन्य संस्थामा पूर्णकालिन, अल्पकालीन वा ज्यालादारी काम गर्न पाइने छैन कर्मचारीले अस्पतालको कामको सिलसिलामा अधिकार प्राप्त अधिकारीले खटाएको कार्यालय वा स्थानमा गई आफूलाई तोकिएको जिम्मेवारीको पालना गर्नु पर्नेछ ।



१०) कर्मचारीले आफ्नो कामका सन्दर्भमा सदैव पेशाविदता (प्रोफेसनलिजम) का मुल्य मान्यताहरु अनुशरण गर्नु पर्नेछ ।

११) कर्मचारीले अस्पताल र मातहतका निकायहरुले गर्नुपर्ने काममा प्रभाव पर्न सक्ने गरी कुनै पनि प्रकारको दान, दातव्य, उपहार, कोशेली वा चन्दा माग्ने वा स्वीकार गर्ने कार्य आफै वा आफ्नो परिवारको कुनै सदस्य वा अन्य कुनै व्यक्ति मार्फत गर्नु गराउनु पाइदैन ।

१२) कर्मचारीले साधन श्रोतको परिचालन एवं उपयोग गर्दा अस्पताललाई अधिकतम फाइदा पुग्ने गरी गर्नु पर्नेछ । अस्पतालको चल तथा अचल सम्पत्तिको हिफाजत, संरक्षण वा सुरक्षा गर्नु गराउनु सबै कर्मचारीको कर्तव्य हुनेछ ।

१३) कर्मचारीले कार्यालयमा मादक पदार्थ सेवन गर्न वा कसै प्रति अभद्र व्यवहार गर्न वा कार्यालय भित्र वा बाहिर सामाजिक दृष्टिले अनुपयुक्त एवं अनुचित कुनै व्यवहार गर्न वा अरुलाई प्रोत्साहन गर्न हुँदैन ।

**ख) कर्मचारीको सबै समय अस्पतालको अधीनमा हुने :**

१) यस नियमावलीमा अन्यथा लेखिएकोमा बाहेक कर्मचारीको सबै समय अस्पतालको अधीनमा हुनेछ र जुनसुकै समयमा पनि कर्मचारीलाई काममा लगाउन सकिनेछ ।

२) कर्मचारीले अस्पतालबाट निर्धारित समयमा नियमित रूपमा अस्पतालमा उपस्थित भई हाजिर जनाउन खडा गरिएको हाजिरी किताब वा विद्युतीय हाजिरी प्रणालीमा हाजिर जनाई आफूलाई सुम्पिएको जिम्मेवारी बहन गर्नु पर्नेछ र समितिबाट निर्धारित कार्य समय समाप्त भएपछि हाजिरी किताब वा विद्युतीय हाजिरी प्रणालीमा हाजिर जनाएर मात्र अस्पताल छाड्नुपर्नेछ ।

३) कर्मचारीले अस्पतालमा उपस्थित भई हाजिर जनाईसकेपछि प्रशासन को अनुमति नलिई कार्यालय समयमा अस्पताल वा आफूलाई तोकिएको स्थान छोडी अन्यत्र जान हुँदैन ।

४) कुनै कर्मचारी बिदा स्वीकृत नगराई अस्पतालको समयमा अनुपस्थित रहेको वा उपस्थित भए तापनि आफूलाई तोकिएको स्थानमा नबसी अस्पतालको काममा बाहेक अन्यत्र गएको देखिएमा अख्तियारवालाले त्यस्तो कर्मचारीलाई गयल जनाई तलब र भत्ता कटाउने आदेश दिन र विभागीय कारवाही समेत गर्न सक्नेछ ।

**ग) बिदा अधिकारको कुरा होइन :**

१) बिदा अधिकारको कुरा होइन, सहुलियत मात्र हो । बिदाको स्विकृति दिने अधिकारीले आफ्नो स्वविवेकले सेवाको आवश्यकता अनुसार बिदा पूर्ण वा आंशिक रूपमा स्वीकृत वा अस्वीकृत गर्नसक्नेछ ।

२) प्रसूति बिदा, प्रसूति स्याहार बिदा, किरिया बिदा, दुर्घटना तथा अशक्त बिदा र अध्ययन बिदा बसेको अवस्थामा बाहेक सेवाको आवश्यकता अनुसार स्वीकृत भैसकेको तलवी बिदा रद्द गरी सम्बन्धित कर्मचारीलाई अस्पतालको काममा फिर्ता बोलाउन सकिनेछ ।

**३३) दण्ड, सजाय सम्बन्धी व्यवस्था :**

**क) सजाय दिन सकिने:**

१) उचित र पर्याप्त कारण भएमा कर्मचारीलाई देहायबमोजिमको सजाय दिन सकिनेछः-

अ) नसिहत दिने (तलब रोक्का, तह घट्टुवा, सरुवा वा सेवाबाट निस्कासन)

आ) कर्मचारीले लापरवाही वा गैर जिम्मेवारी तरिकाले वा जानाजान त्रुटीपूर्ण ढङ्गबाट गरेको काम कारवाहीबाट अस्पताललाई पर्न गएको आर्थिक हानि नोक्सानी सम्बन्धित कर्मचारीबाट भराउने गरी आदेश दिन सकिने

२)सजाय दिदा निम्न मापदण्डलाई आधार बनाउनुपर्नेछ :

अ) अनुशासन र आज्ञा पालन नगरेमा,

आ) नियमित समय पालन नगरेमा,

इ) पदीय दायित्व तथा जिम्मेवारी पूरा नगरेमा,

ई) अस्पतालको हाताभित्र धुम्रपान गरेमा,

उ) सेवाग्राहीसंग नराम्रो व्यवहार गरेमा,

ऊ) मादक पदार्थ सेवन गरी कार्यालयमा उपस्थित भएमा,

ऋ) काम सन्तोषजनक नभएमा: (कार्यसम्पादन मूल्यांकन अन्तर्गत विषयवस्तुको ज्ञान र सीप तथा सम्बन्धित कामको गुणस्तर प्रत्येक आधारमा असी प्रतिशत भन्दा कम वा कार्यसम्पादन मूल्यांकन वापत औषतमा असी प्रतिशत भन्दा कम अङ्क हासिल गरेको अवस्था)

ए) आर्थिक प्रशासन सम्बन्धी नियमावलीमा तोकेको म्यादभित्र आफ्नो जिम्मामा रहेको नगदी, जिन्सी बुझ बुझारथ नगरेमा,

ऐ) मनासीव माफिकको कारण परी सोको जानकारी गराएको अवस्थामा वाहेक बिदा स्वीकृत नगराई लगातार सात दिन अस्पतालमा अनुपस्थित भएमा,

ओ) प्रचलित कानून बमोजिम स्थापना भएको आफ्नो व्यवसायसँग सम्बन्धित व्यावसायिक परिषद् वा सो सरहको आधिकारिक निकायको नाम दर्ता किताबबाट नाम हटाईएमा,

औ) जानी जानी लापरवाही वा हेलचक्रयाँईपूर्ण तरिकाबाट गरेको कामको परिणाम स्वरुप बिरामीको स्वास्थ्यमा गम्भिर असर पुगेमा,

३) विभागीय सजायको आदेश दिने अधिकारी:

कुनै कर्मचारीलाई सजाय गर्नुपर्ने अवस्था आएमा मेडिकल सुपरिटेण्डेण्टले उचित कारण सहित समितिमा प्रस्ताव पेश गर्नुपर्नेछ र समितिको निर्णय बमोजिम मेडिकल सुपरिटेण्डेण्टले कार्यन्वयन गर्नेछ ।

४) सफाइ पेश गर्ने मौका दिनु पर्ने: सजाय सम्बन्धी निर्णय गर्नुपूर्व कुनै कर्मचारीलाई सजायको आदेश दिनु अघि कारवाही गर्न लागिएको कारण उल्लेख गरी सो कर्मचारीलाई उचित म्याद दिई आफ्नो सफाइ पेश गर्ने मौका दिनु पर्नेछ । यसरी मौका दिँदा निजमाथि लगाइएको आरोप स्पष्ट

रुपले किटिएको र प्रत्येक आरोप कुन कुन कुरा र कारणमा आधारित छ सो समेत खुलाउनु पर्नेछ । त्यस्तोमा सम्बन्धित कर्मचारीले पनि म्यादभित्र आफ्नो सफाइ पेश गर्नुपर्नेछ ।

५) दण्ड सजाय सम्बन्धी अन्य व्यवस्था प्रचलित कानून बमोजिम हुनेछ ।

**(३४). पूर्ण सरकारी हुने:**

भन्नेक आधारभूत अस्पताल पूर्ण सरकारी अस्पताल हुनेछ । अस्पताल सञ्चालन र व्यवस्थापनको लागि आवश्यक जनशक्ति, भौतिक संरचना, आर्थिक श्रोत लगायतको व्यवस्थापन गर्न गाउँपालिकाले संघीय तथा प्रदेश सरकारसँग समेत आवश्यक समन्वय, सहकार्य र परामर्श गर्नेछ ।

**(३५) कार्यविधि हेरफेर तथा संशोधन:** गाउँकार्यपालिकाले उल्लेखित कार्यविधिमा आवश्यकता अनुसार हेरफेर तथा संशोधन गर्न सक्नेछ ।

**(३६) व्याख्या गर्ने अधिकार:** यस कार्यविधिमा उल्लेखित मापदण्डको कुनै प्रावधानको कार्यान्वयनमा कुनै द्विविधा उत्पन्न भई कार्यान्वयनमा बाधा आईपरेमा गाउँकार्यपालिकाले सो मापदण्डको व्याख्या गर्नेछ ।

**(३७). स्वतःअमान्य हुने:** यस कार्यविधिमा लेखिएको कुनै कुरा प्रचलित नेपाल कानूनको कुनै व्यवस्था सँग बाँझिएमा बाँझिएको हदसम्म स्वतः अमान्य हुनेछ ।

अनुसुचि १  
अस्पतालको छाप



अनुसुचि २  
अस्पतालको चिठी पत्रको नमुना



अजिरकोट गाउँपालिका  
भच्चेक आधारभूत अस्पताल

भच्चेक, गोरखा  
गण्डकी प्रदेश, नेपाल  
२०८०

पत्र संख्या :  
चलानी नं :

मिति :

फोन नं :

ईमेल :

वेब:

अनुसुचि ३  
अस्पतालको संगठित संरचना

क्र. सं.	पद	श्रेणी, तह	सेवा	समुह	प्रस्तावित दरबन्दी	कैफियत
१	मेडिकल अधिकृत	८	स्वास्थ्य	ज.हे.स	१	
२	स्टाफ नर्स	५।६।७	स्वास्थ्य	जनरल नर्सिङ्ग	४	
३	हेल्थ असिष्टेन्ट	५।६।७	स्वास्थ्य	हेल्थ इन्स्पेक्सन	३	
४	कविराज आयुर्वेद सहायक	५।६।७	स्वस्थ्य	आयुर्वेद	१	
५	ल्याब टेक्निसियन	५।६।७	स्वास्थ्य	मेडिकल ल्याब टेक्नोलोजी	१	
६	रेडियोग्राफर	५।६।७	स्वास्थ्य	रेडियोग्राफी	१	
७	फार्मसी सहायक	५।६।७	स्वास्थ्य	फार्मसी	१	
८	डेण्टल हाइजिनिष्ट	४।५।६	स्वास्थ्य	डेण्टिष्ट	१	
९	नायब सुब्बा	राप अनं प्र	प्रशासन	सा.प्रशासन	१	
१०	कार्यालय सहयोगी	विहिन	प्रशासन	सा.प्रशासन	३	
११	सरसफइकर्मि	विहिन	प्रशासन	सा.प्रशासन	१	
जम्मा					१८	

आज्ञाले,  
नाम: नवराज अवस्थी  
प्रमुख प्रशासकीय अधिकृत